



**QORTI CIVILI
PRIM' AWLA**

**ONOR. IMHALLEF
ANTHONY ELLUL**

Seduta tal-21 ta' Ottubru, 2013

Citazzjoni Numru. 1208/2007

**Konkors ta' kredituri numru 1208/2007AE ta'
Christopher Gauci (ID 19776M).**

Permezz ta' rikors prezentat fis-16 ta' Novembru 2007 l-
HSBC Bank Malta plc talab sabiex ai termini tal-Artikolu
416 tal-Kap. 12, il-qorti tordna l-ftuh ta' konkors ta'
kredituri fuq is-somma ta' mija u tlieta u tletin elf Lira
Maltija (Lm133,000) li kienet giet depozitata minn Mark u
Annabelle ahwa Gauci bic-cedola ta' depozitu numru
503/2007 prezentata fit-12 ta' April 2007 (fol. 6) wara
bejgh bl-irkant li sar fid-29 ta' Novembru 2006 tal-
penthouse numru hdax (11) li tiffirma parti minn blokk ta'
hdax il-appartament, Windsor Towers, 8, Windsor
Terrace, Sliema.

Il-bank rikorrenti ppremetta li kien ghad fadallu jircievi l-
bilanc ta' mija u erba' u tletin elf sitt mija u tmien Lira

Maltija u disghin centezmu (Lm134,608.90) oltre l-imghax ulterjuri mill-4 ta' Ottubru 2007. Spjega li l-kreditu tieghu kien jirrizulta minn kuntratt ta' kostituzzjoni ta' debitu fl-atti tan-Nutar Dottor Joseph Saydon tal-11 ta' Awwissu 2005 (fol. 8)¹, u rez ezegwibbli permezz ta' ittra ufficjali prezentata fis-6 ta' Settembru 2005 (fol. 11).

Il-bank ippretenda li ghandu jedd li jizbanka l-flus gialadarba l-kreditu hu garantit b'ipoteka generali u ipoteka spcjali fuq il-fond fuq imsemmi bl-iskrizzjoni numru 8108/1998 (fol. 4-5)².

Waqt il-proceduri, Pieta Marina Limited ipprezentat rikors fejn talbet li tassumi l-atti minflok HSBC Bank Malta plc (fol. 53)³. Jirrizulta li fis-26 ta' Novembru 2007 sar kuntratt bejniethom u fejn jinghad li Pieta Marina Limited hallset lill-bank is-somma ta' disa' u tletin elf u hames mitt Lira Maltija (Lm39,500), ekwivalenti ghal €92,010.25, u giet surrogata fid-drittijiet tal-bank ghal dak li jikkoncerna, fost'ohrajn, l-ipoteka generali u ipoteka specjali li nghata minn Christopher Gauci bl-iskrizzjoni 8108/1998.

Il-qorti rat l-atti li jinkludu noti ta' sottomissjonijiet tat-tlett kredituri principali.

B'nota prezentata fil-15 ta' April 2008 (fol. 38), Christopher Gauci ta ruhu b'notifikat bl-atti tar-rikors. Madankollu mill-atti ma jidhrix li f'dan il-process ha xi sehem attiv.

Christopher Gauci kien wiehed mid-diretturi ta' Price Club Operators Limited. B'sentenza **tat-12 ta' Lulju 2002**⁴ (fol. 176), il-qorti ordnat l-istralc tal-kumpannija, b'effett mid-data tal-prezentata tar-rikors (1 ta' Novembru 2001), u

¹ F'dan il-kuntratt jinghad: "[.....] in virtue of this deed the customer is constituting himself as true, certain and liquid debtor in favour of the Bank, which accepts in the total sum of four hundred and thirty-five thousand and nineteen Maltese liri and forty-five cents (Lm435,019.45), representing capital advanced and interest accrued on the above mentioned facility due to date" (fol. 9).

² Garanzija li giet iskritta f'Gunju 1998.

³ B'digriet moghti fl-10 ta' Gunju 2008 (fol. 57), il-qorti laqghet it-talba.

⁴ Rikors 1739/2001JRM **ABT Limited et vs Price Club Holdings Limited et.**

Kopja Informali ta' Sentenza

nhatar Dr Andrew Borg Cardona bhala stralcarju tal-kumpanija.

Persuni ohra li kkonkorrew huma:-

i. **Direttur Generali (Taxxa Fuq il-Valur Mizjud)**, permezz ta' rikors prezentat fl-1 ta' April 2008 (fol. 35) ghas-somma ta' seba' mija disa' u hamsin elf seba' mija u erbgha u tletin ewro u hamsa u erbghin centezmu (€759,734.45), ekwivalenti ghal Lm326,154.57. Fir-rikors jinghad li l-kreditu kien gie rez ezegwibbli b'ittra ufficjali **tat-13 ta' April 2005** (fol. 37), li permezz taghha Christopher Gauci gie msejjah ihallas din is-somma;

ii. **Direttur Generali (Taxxa)**, b'rikors prezentat fit-12 ta' Settembru 2008 iddikjara li huwa kreditur ta' Christopher Gauci fis-somma ta' hames mija u seba' u tmenin elf erba' mija u hames ewro u seba' centezmi (€587,405.07), ekwivalenti ghal Lm242,173, dovuti bhala taxxa u sigurta socjali. Jirrizulta li fl-1 ta' Awissu 2005 (fol. 61) dan il-konkorrent kien ipprezenta ittra ufficjali kontra Christopher Gauci personalment u in rapprezentanza ta' Price Club Operators Ltd, fejn interpellah ihallas b'riferenza ghas-snin **2000, 2001 u 2002**, in kwantu ghal Lm79,882 bhala taxxa, Lm165,779 skond l-Artikolu 116 ta' l-Att dwar is-Sigurta Socjali, Lm3,137 taxxa addizzjonali u Lm3,375 kontribuzzjoni addizzjonali. Jirrizulta li fit-8 ta' Awwissu 2005 l-ittra ufficjali giet notifikata lil Christopher Gauci;

iii. Permezz ta' nota prezentata fil-25 ta' Settembru 2008, ir-Registratur gharraf lill-qorti li kien ghamel spejjez relatati ma' dan il-konkors fl-ammont ta' €134.99. Dawn l-ispejjez kienu relatati mal-pubblikazzjoni ta' avvizi f'gazzetti lokali.

Il-qorti rat l-atti li jinkludu noti ta' sottomissjonijiet tal-kredituri konkorrenti.

Il-qorti tosserva li:-

1. Il-qorti tibda biex tosserva li mill-kuntratt li sar fis-26 ta' Novembru 2007 publikat min-nutar Dr Ian Castaldi Paris (fol. 54), jirrizulta li Pieta Marina Limited hallset lill-bank is-somma ta' €92,010.25. L-ufficjal tal-HSBC Bank Malta plc (Adrian Borg) kkonferma li l-bilanc li kien ghadu dovut lill-bank fiz-zmien li bdew dawn il-proceduri, ma thallasx kollu minn Pieta Marina Limited; “[...] kien hemm ammont iehor sostanzjali ta' Lm96,234 li konna thallasna ghax kienet saret subbasta fuq ir-residenza ta' Wallace u Domenica Fino li huma garanti, kien hemm Flat 6 Freemont Court Ghar il-Lembi Street, Sliema li kien inbiegh b'subbasta” (fol. 133). F'komunikazzjoni nterna bejn ix-xhud u ufficjal iehor tal-bank, jinghad: “The amount of Lm96,234.10 were deposited in the loan account of 2000 Holdings Ltd on 22 JUN 2007 following the withdrawal of Lm125,000 from court following the deposit by Mr Austin Muscat Scerri re purchase of Flat no. 6, Freemont Court, Ghar il-Lembi Street, Sliema (property of Mr Wallace Fino) by sale of court auction no. 80/06” (Dok. HSBC2 prezentat nota mix-xhud waqt li kien qieghed jixhed). Ghaldaqstant, is-surroga setghet tapplika biss b'riferenza ghall-pagament li ghamlet Pieta Marina Limited, cjoe' **€92,010.25**. Ghaldaqstant, irrISPettivament minn jekk din il-kumpannija ghandix jedd tippregradwa kredituri ohra, certament li m'ghandix jedd taghmel pretensjoni fuq l-ammont kollu li hu depozitat fil-qorti⁵.

2. Id-Dipartiment tat-Taxxa Fuq il-Valur Mizjud jippretendi li ghandu dritt li pregradwazzjoni “[...] stante illi hu munit minn privilegg specjali fuq il-proprijeta' ta' Christopher Gauci ai termini ta' l-artikolu 62 tal-Kap. 406 kif jintwera f'aktar dettall waqt it-trattazzjoni tal-kawza”⁶. L-Artikolu 62 tal-Kap. 406 jipprovdi:

“Il-Kummissarju ikollu privilegg specjali fuq l-attiv li jaghmel sehem mill-attivitá ekonomika ta' persuna dwar

⁵ Fil-paragrafu 6.1 tan-nota ta' sottomissjonijiet taghha (19 ta' Settembru 2011) qalet: “[...] tissottometti illi hija ghandha tigi awtorizzata minn dina l-Onorabbli Qorti tizbanka s-somma ta' tlett mija u disat elef tmien mija u sitt Euro u sitta u sittin centezmu (€309,806.66) depozitati that l-Awtorita' ta' dina l-Onorabbli Qorti minn Mark u Annabelle ahwa Gauci”.

⁶ Rikors a fol. 35.

kull taxxa dovuta minn dik il-persuna taht dan l-Att u t-taxxa msemmija ghandha tithallas, minkejja kull ma jista' jinsab f'xi ligi ohra, bi preferenza fuq dejn li jkollu xi privilegg iehor, hlief dejn li jkollu privilegg generali u dejn imsemmi fl-artikolu 2009(a) jew (b) tal-Kodici Civili”.

Wara li b'decizjoni tat-12 ta' Lulju 2002 il-qorti ordnat ix-xoljiment ta' Price Club Operators Limited u hatret stralcarju, id-Dipartiment m'ghandux jedd jippretendi hlas minghand Christopher Gauci ghal xi ammonti li setghu gew dovuti wara l-imsemmija data. F'dak l-istadju Christopher Gauci ma kienx ghad baqghalu kontroll fuq Price Club Operators Limited, kontroll li ghadha f'idejn l-istralcarju. Ghalhekk ma baqax responsabbli ghal xi taxxa li tnisslet wara dakinhar. Fis-seduta tal-15 ta' Lulju 2011 xehed Roberto Formosa, ufficjal tad-Dipartiment, li pprezenta rendikont ta' x'inhu dovut mill-kumpannija (Dok. RF2A). Ghal dak li jikkoncerna Taxxa Fuq il-Valur Mizjud, id-Dipartiment qieghed jippretendi €145,134.57 ghall-perjodu minn Jannar 1999 sa Lulju 2002. Hemm ukoll penali (€2,795.25), imghax (€147,929.82), u rifuzjoni ta' kreditu li kien inghata lill-kumpannija u li d-Dipartiment qieghed isostni li ma kienx dovut (€141,937.57). B'kollox id-Dipartiment qieghed jippretendi s-somma ta' €434,532.55. Mill-provi rrizulta kif Price Club Operators Ltd ghamlet proceduri quddiem il-Bord ta' l-Appelli dwar it-Taxxa Fuq il-Valur Mizjud wara stima fl-ammont ta' Lm121,358 (€282,688) ghat-taxxa ghall-perjodu l-1 ta' Awwissu 2000 sal-31 ta' Lulju 2001. B'decizjoni li nghatat fit-22 ta' Gunju 2004 l-appell gie michud⁷. M'hemmx prova li sar xi appell quddiem il-Qorti tal-Appell. Dan ifisser li b'dik id-decizjoni gie determinat darba ghal dejjem li ghall-ismemmi perjodu, il-kumpannija kienet debitrici tad-Dipartiment fis-somma ta' €282,688⁸.

Fil-fehma tal-qorti l-pretenzjoni tad-Dipartiment tat-Taxxa Fuq Valur Mizjud, li ghandu jippregradwa lill-kullhadd, hi bla bazi meta tqies li m'hemmx prova li s-somma flus

⁷ Kopja prezentata mid-Dipartiment fis-26 ta' Lulju 2011.

⁸ Ma tinkludix imghax u penali (ara l-ewwel faccata tad-decizjoni tal-Bord).

oggett ta' dan il-process, hi provenjenti minn attivita' ekonomika ta' Christopher Gauci. Skond l-Artikolu 62 tal-Kap. 406, il-privilegg hu moghti “[...] **fuq l-attiv li jaghmel sehem mill-attivita' ekonomika ta' persuna dwar kull taxxa dovuta minn dik il-persuna....**” (enfazi tal-qorti). Ma saret l-ebda prova li l-fond li kien inbiegh kien jiffirma “**sehem mill-attivita' ekonomika**” kif definit fl-Artikolu 5 tal-istess Att. Lanqas ma jirrizulta li Christopher Gauci kellu “**attivita ekonomika**”. Anzi l-provi li tressqu huma fis-sens li l-penthouse li nbieghet bl-irkant li sar fid-29 ta' Novembru 2006 kienet ir-residenza personali tieghu⁹, u jidher li kien impjegat mal-istess kumpannija¹⁰. Ghalhekk id-Direttur General ma jidhirx li jgawdu l-privilegg li jippretendi li ghandu ai termini tal-Artikolu 62 tal-Kap. 406.

Punti ohra li saret riferenza ghalihom u l-qorti temmen li ghandu jsir accenn ghalihom hu li:-

(a) Skond ir-rikors li pprezenta d-Direttur Generali fl-1 ta' April 2008 (fol. 35), jippretendi li l-kreditu li jghid li ghandu, jippregradwa lil HSBC Bank Malta plc “**stante illi hu munit minn privilegg specjali fuq il-proprjeta' ta' Christopher Gauci ai termini ta' l-artikolu 62 tal-Kap. 406....**” (fol. 35). Jirrizulta li fuq il-fond li nbiegh bl-irkant li sar fid-29 ta' Novembru 2006, ma giex registrat il-privilegg kontemplat fl-Artikolu 59(2) tal-Kap. 406. Sabiex jitgawda privilegg specjali fuq l-immobbli, tali registrazzjoni kellha ssir. L-Artikolu 2029 tal-Kodici Civili jipprovdi privileggi specjali fuq l-immobbli jibqghu bla effett jekk ma jigu registrati fir-Registru Pubbliku. Din il-qorti taqbel mat-tezi li d-dritt ta' preferenza li l-Artikolu 62 tal-Kap. 406 jaghti lid-Direttur Generali, hu minhabba l-privilegg specjali u mhux ghaliex dak il-provvediment jaghti fih innifsu preferenza ghall-hlas, a bazi tar-ragunijiet li ssem mew fid-decizjoni

⁹ Ara deposizzjoni ta' Christopher Gauci, seduta tas-7 ta' Mejju 2009 (fol. 116-119).

¹⁰ Ir-rapprezentanta tal-Korporazzjoni ta' Tahrig u Impjieg (Jennifer Debono) ikkonfermat li Christopher Gauci kien impjegat ta' Price Club Operators Limited mill-1998 (fol. 122).

taghha tal-**Konkors ta' kredituri numru 565/2010 ta' Crown Limited** tas-26 ta' Settembru 2013. Madankollu ghadha wkoll tal-fehma li d-Direttur Generali xorta jgawdi privilegg speċjali fuq ir-rikavat minn bejgh bl-irkant, ghalkemm ma jkunx gie registrat fir-Registru Pubbliku.

(b) F'sentenza li nghatat mill-Qorti tal-Appell fis-26 ta' April 2013 fil-kaz **Victor Zammit vs Kummissarju tat-Taxxa fuq il-Valur Mizjud et (519/2005/1)**¹¹ gie osservat: *“Stima tat-taxxa dovut mahruġa mill-Kummissarju ma hijjex l-ahhar kelma, u l-ligi stess taghti jedd ta' appell minn dik l-istima quddiem il-Bord tal-Appelli dwar it-Taxxa Fuq il-Valur Mizjud, taht l-art. 43 tal-Kap. 406, u jedd iehor ta' appell fuq punt ta' ligi mid-decizjoni tal-bord quddiem din il-qorti taht l-art. 47. Il-para 4(d) tad-Disa' Skeda tal-Kap. 406 ighid illi appell quddiem il-bord isir ‘fi zmien tletin jum mid-data tan-notifika tal-avviz li kontrih isir l-appell waqt illi l-art. 47 tal-Kap. 406 irid illi appell mid-decizjoni tal-bord quddiem din il-qorti jsir ‘fi zmien tletin jum mid-data li fiha d-decizjoni appellata tigi notifikata” lill-persuna li trid tappella. Sakemm ma jkunx inqata' l-appell, jew sakemm ma jkunx ghadha z-zmien ghall-appell, kif sewwa jghid il-Kummissarju stess fil-para. 3 tat-twegiba tieghu, “il-Kummissarju kien fl-impossibilita' illi johrog demand notice”.* Il-qorti kkonkludiet li ghaladarba l-istima tat-taxxa kienet ghadha ma gietx notifikata lil Zammit, “[...] ma bediex ighaddi kontra l-attur iz-zmien ghall-appell u ghadu ma nghatax il-fakolta' li jikkontesta l-istima”. Wiehed jista' jesprimi rizervi ghall-fehma espressa f'din is-sentenza, ghaladarba direttur tal-kumpannija hu b'ligi dikjarat **responsabbli solidalment** (Artikolu 66(5) tal-Kap. 402) ghad-dejn tal-persuna li ghandha thallas it-taxxa (f'dan il-kaz Price Club Operators Limited). Madankollu in vista ta' dak li nghad iktar qabel, din il-qorti ma tarax htiega li tesprimi ruhha.

3. Id-Direttur Generali (Taxxi) qieghed jippretendi hlas minghand Christopher Gauci ta':-

¹¹ Kaz relatat mal-Price Club Operators Limited.

(a) **Lm80,296** (€187,039) bhala **taxxa** - in kwantu ghal Lm20,625 ghas-sena 2000, Lm58,716 ghas-sena 2001 u Lm955 ghas-sena 2002.

(b) **Lm165,899 (€386,440)** bhala tnaqqis li kellu jsir minn pagi u salarji ta' l-impjegati tal-kumpannija skond il-provvedimenti tal-Att dwar is-Sigurta Socjali (**bolla**) – in kwantu ghal Lm40,000 ghas-sena 2000, Lm124,274 ghas-sena 2001 u Lm1625 ghas-sena 2002.

Jirrizulta li fl-1 ta' Awwissu 2005 Christopher Gauci gie notifikat b'ittra ufficjali (fol. 62) fejn gie nterpellat ihallas dawn l-ammonti. Mal-att gudizzajru kien hemm anness avviz datat 7 ta' Lulju 2005 (fol. 62) li kien jaghti d-dettalji tal-hlas pretiz. M'hemmx provi li Christopher Gauci kkontesta l-hlas pretiz. Hu minnu li f'dak iz-zmien il-kumpannija kienet giet xolta, pero' l-hlas li jippretendi d-Direttur Generali (Taxxi) jirreferi ghall-perjodu meta Gauci kien ghadu direttur¹². Il-qorti ma taqbilx mat-tezi tal-kumpannija Pieta' Marine Limited li Gauci ma baqax direttur. Fil-fatt hu baqa' direttur pero' minhabba li l-kumpannija dahlet fi stralc, l-awtorita' tieghu fit-tmexxija tal-kumpannija sfumata fix-xejn.

Kontribuzzjonijiet taht l-Ewwel Klassi (Kap. 318).

L-Artikolu 116(3) tal-Kap. 318 jipprovdi:-

*“Minkejja d-disposizzjonijiet ta' kull ligi ohra, it-talba ghad-Direttur ghal xi ammont dovut bhala kontribuzzjoni ta' l-Ewwel Klassi jew tat-Tieni Klassi taht dan l-Artikolu tikkostitwixxi talba privileggata, fil-kaz ta' kontribuzzjoni ta' l-Ewwel Klassi, fl-istess grad bhall-pagi ta' mpjegati **fuq l-attiv tal-principal** u, fil-kaz ta' kontribuzzjoni tat-Tieni Klassi, fuq l-assi tal-persuna li timpjega lilha nnifisha jew persuna li tahdem ghalha nnifisha koncernata u ghandha tithallas bi preferenza fuq it-talbiet l-ohra kollha (minbarra l-pagi) sew jekk privileggati jew ipotekarji”* (enfazi tal-qorti).

¹² Fir-rigward tas-sena 2002 m'huwiex car ghal liema xhur jirreferi l-hlas pretiz.

Id-Direttur Generali (Taxxi) invoka dan il-provvediment biex isostni li huwa ghandu jedd ghall-flus depozitati fil-qorti¹³. Il-qorti ma taqbilx in kwantu Christopher Gauci ma kienx il-principal. Mid-dokumenti li d-Direttur Generali pprezenta (fol. 74 u 75) hu car li l-principal kienet Price Club Operators Limited. Principal hi l-persuna li timpjega lin-nies u thallashom salarju.

Hu minnu li b'sentenza li kienet inghatat mill-Prim'Awla¹⁴ fil-kawza **Dr Andrew Borg Cardona nomine vs Victor Zammit et**, il-qorti kienet iddikjarat li t-tlett diretturi (Victor Zammit, Christopher Gauci u Wallace Fino) kienu solidalment responsabbli ghad-dejn¹⁵. Pero' dan m'ghandu x'jaqsam xejn ma' talba privileggata. Il-privilegg li kreditur jithallas qabel kredituri ohra jirrizulta mil-ligi. Jekk wiehed kellu joqghod biss fuq dak li jghid l-Artikolu 116(3) tal-Att dwar is-Sigurta' Socjali, il-privilegg hu moghti fuq l-assi tal-persuna li thaddem. Pieta' Marina Limited issostni li Christopher Gauci ma kienx il-principal, u ghalhek l-Artikolu 116(3) tal-Kap. 318 ma japplikax. Id-Direttur Generali rribatta ghal din l-asserzjoni billi invoka l-Artikolu 123 tal-Att dwar Sigurta Socjali (Kap. 318), li jipprovdi li fost'affarijiet meta xi att ghandu jsir minn korp jew ghaqda ta' persuni, *“(1) [...] dak l-att, affarijiet jew haga jkunu wkoll mehtiega li jsiru jew li ma jsirux persunalment mill-manager jew ufficjal principali iehor ta' dak il-korp jew dik l-ghaqda; u d-disposizzjonijiet ta' dan l-Att u ta' kull regolamenti maghmula bis-sahha tieghu ghandhom japplika f'dan il-kaz.”* (enfazi tal-qorti). Fis-subinciz (2) tal-istess provvediment jinghad: *“(2) Meta fl-applikazzjoni tas-subartikolu (1) jkollu jsir xi hlas minn korp jew ghaqda ta' persuni u mill-manager jew ufficjal principali iehor taghha, dak l-obbligu jkun in solidum”*. Fil-fehma tal-qorti in vista ta' dak li jipprovdi l-Artikolu 123, l-Artikolu 116(3) tal-Kap. 318 japplika wkoll fil-konfront *“manager jew ufficjal principali iehor”* tal-kumpannija. M'huwiex kontestat li fis-snin 2000 u 2001 Christopher Gauci kien jokkupa l-kariga ta' direttur ta' Price Club

¹³ Tant hu hekk li pprezenta kopja tal-provvediment relattiv (fol. 72).

¹⁴ Imhalled T. Mallia.

¹⁵ Konfermata mill-Qorti tal-Appell fl-14 ta' Mejju 2010.

Operators Limited. Ghalhekk b'applikazzjoni tal-Artikolu 123 tal-Att dwar is-Sigurta' Soċjali, Gauci sar solidament responsabbli għall-bolla li kellha tithallas mill-kumpanija. Certament din l-obbligazzjoni ma gietx estinta għas-sempliċi raguni li fl-2002 il-kumpanija giet xolta u nħatar stralcarju. L-estinzjoni tal-obbligazzjonijiet issir bil-mod li tikkontempla l-ligi (ara Artikolu 1145 tal-Kodici Civili).

Pieta Marina Limited għamlet sottomissjonijiet fit-tul dwar li l-avviz li nġhata mid-Direttur Generali (Taxxi) hu null. Fil-fehma tal-qorti dan m'huwiex il-process fejn għandha tigi kontestata materja simili, iktar u iktar meta tqies li ma jirrizulta li Christopher Gauci ikkontesta dak li qiegħed jippretendi d-Direttur Generali. Qalet ukoll li d-Direttur Generali naqas milli jagħti prova tal-kreditu. Hu minnu li mill-atti ma jirrizultax li qatt xehed xi ufficjali tad-Dipartiment. Madankollu gew prezentati kopja tal-ittra ufficjali, avviz, rendikont (Dok. D a fol. 73) u rendikont iehor bl-ismijiet tal-impjegati (fol. 75) u hadd ma kkontesta tali ammonti. M'għandux ikun li xi parti, wara li jkun ingħalaq l-istadju tal-provi¹⁶, tohrog b'dan it-tip ta' argument meta tkun naqset milli tagħmel il-posizzjoni tagħha qabel li jkun għalaq l-istadju tal-provi. Dan appartli b'applikazzjoni tal-Artikolu 116(2) tal-Att dwar is-Sigurta Soċjali, l-ittra ufficjali tal-1 ta' Awwissu 2005 (fol. 61)¹⁷ hi titolu eżekuttiv għaladarba m'hemmx prova li Gauci kkontestaha fit-terminu li jissema fl-istess provvediment.

F'dan l-istadju m'hemmx skop li l-qorti titratta l-materja dwar taxxa li qiegħed jippretendi d-Direttur Generali, għaladarba s-somma depozitata m'hijiex bizzejjed biex tkopri

Għal dawn il-motivi l-qorti tiddeciedi l-konkors billi tiddikjara li s-somma flus depozitata permezz ta' cedola numru 503/2007 prezentata fit-12 ta' April 2007 għas-somma ta' tlett mija u disat elef tmien mija u sitt ewro (€309,806) għandha sservi sabiex:-

¹⁶ Meqjus ukoll li d-dokumenti ilhom fl-atti sa mis-26 ta' Jannar 2009 meta gew prezentati (fol. 70).

¹⁷ Notifikata lil Christopher Gauci fl-4 ta' Awwissu 2005.

Kopja Informali ta' Sentenza

i. L-ewwel jithallas ir-Registratur tal-qorti sabiex ikopri l-ispejjez kollha li seta' ghamel fil-bejgh bl-irkant numru: 78/2006 u f'dan il-konkurs. Hekk ghandu jsir ladarba dawn l-ispejjez saru biex setgħet inbiegħet il-proprjeta li b'rizultat tieghu gew depozitati l-flus li wasslu għall-konkurs;

ii. It-tieni jithallas id-Direttur Generali (Taxxi) għall-bilanc kollu li jibqa' peress li l-kreditu tieghu hu iktar mill-ammont ta' flus depozitati fil-qorti bic-cedola fuq imsemmija.

Spejjez tad-Direttur Generali (Taxxa Fuq il-Valur Mizjud) ghandu jagħmel tajjeb għalihom hu.

Il-kumpliment tal-ispejjez huma a karigu ta' Pieta' Marina Limited.

< Sentenza Finali >

-----TMIEM-----